



## Reġjun Għawdex

### MINUTI

Laqgħa tar-Reġjun Għawdex Nru 74/2018

It-Tlieta, 17 ta' Lulju 2018

**Il-Kumitat Reġjonali Għawdex iltaqa' fis-Sala Saverio Cassar, fl-Uffiċċju Reġjonali li jinsab fi Triq I-Għaxra ta' Ġunju 1887, Victoria, Għawdex fis-7.15 ta' filgħaxija.**

Il-Laqgħa bdiet b'dawn il-membri preżenti:

<i>Kunsill Lokali</i>	<i>Rapreżentant</i>	<i>Parteċipazzjoni</i>	<i>Membru Sostitut</i>	<i>Parteċipazzjoni</i>
Rabat Citta' Victoria	Dr Samuel Azzopardi (President)	Preżenti	Sur Josef Schembri	-
Fontana	Sur Saviour Borg	Preżenti	Sur Victor Cefai	-
Għajnsielem	Sur Franco Ciangura	Preżenti	Sur Kevin Cauchi	-
Għarb	Sur David Apap Agius	Preżenti	Srna Carmen Vella	-
Għasri	Dr Daniel Attard	Indispost	Sur Emanuel Mintoff	Assenti
Ta' Kerċem	Sur Mario Azzopardi	Preżenti	Sur Paul Mizzi	-
Il-Munxar	Ms Sonya Abela	Preżenti	Ms Juliet Rose Attard	-
In-Nadur	Sur Edward Said	Assenti	Sur Eucharist Camilleri	Assenti
Il-Qala	Sur Paul Buttigieg	Indispost	Sur Jesmond Borg	Assenti
San Lawrenz	Sur Noel Formosa (Viċi-President)	Preżenti	Sur Anthony Formosa	-
Ta' Sannat	Sur Philip Vella	Indispost	Sra Frances Galea	Assenti
Ix-Xagħra	Sur Joseph Cordina	Indispost	Sur Aaron Agius	Assenti
Ix-Xewkija	Sur Paul Azzopardi	Preżenti	Sur Domenic Zerafa	-
Iż-Żebbuġ	Sur Nicky Saliba	Preżenti	Mr Daniel Cordina	-
Segretarju Eżekuttiv	Sur George Refalo	Preżenti	-	-

## **Minuti**

Il-President Dr Samuel Azzopardi ippresjeda l-Laqqgħa.

### **74.1 Qari, kunsiderazzjoni u approvazzjoni tal-Minuti tal-laqqgħa preċedenti**

74.1.1 Il-Laqqgħa bdiet fis-7.25p.m. Intqalgħet it-talba tal-bidu kif ukoll talba speċjali għall-bżonnijiet tas-Sinjura Carmena Said, ex-Sindku tal-Kunsill Lokali Il-Munxar, li tinsab rikoverata ġewwa l-isptar Ġenerali ta' Għawdex.

74.1.2 Wara inqraw il-Minuti tat-tlieta u sebgħin(73) Laqqgħa u ġew approvati unanimament.

### **74.2 Punti imqajjma mill-Minuti**

74.2.1 Il-President Dr Samuel Azzopardi, stieden lill-membri preżenti sabiex iqajjmu xi punti mill-Minuti tal-laqqgħa preċedenti li kienu għadhom kif inqraw sabiex tkompli d-diskussjoni dwarhom.

74.2.2 Peress li ma kienx hemm punti imqajjma mill-membri preżenti, is-Segretarju Eżekuttiv, is-Sur George Refalo informa lill-membri preżenti bl-aġġornamenti li kien hemm fir-rigward:

- *Awditjar tal-Financial Statements għas-sena 2017* – fejn is-Segretarju Eżekuttiv informa lill-membri preżenti li l-Awditjar kien ser jinbeda f'Lulju 2018 bit-tama li jitlesta u jiġi rkuprat iż-żmien li intilef sabiex ir-Regjun Għawdex ikun konformi mar-regolamenti finanzjarji.
- *Monument tar-Regjun Għawdex* – fejn is-Segretarju Eżekuttiv informa lill-membri preżenti li ser tinżamm Laqqgħa oħra mall-Uffiċċjali taċ-*Cittadella Management Committee* sabiex jiġu definiti u stabbiliti l-kriterji li bihom trid tinħareġ is-sejha għall-monument fost daww il-Artisti interessati li jipparteċipaw;
- Laqqgħa mitluba miċ-*Chairman* tal-Kumitat Ċelebrazzjonijiet Nazzjonali u Reġjonali fi ħdan il-Ministeru għal Għawdex flimkien mal-Uffiċċjal Inkarigat mill-Uffiċċju tal-Kultura ġewwa Għawdex fejn qegħdin jitolbu laqqgħa mal-Kunsilli Lokali interessati fi ħdan ir-Regjun Għawdex sabiex jiġu diskussi xi materji rigward il-Karnival Reġjonali ta' Għawdex – fejn il-President Dr Samuel Azzopardi, filwaqt li irrimarka kif minħabba mpenji oħra ma kienx possibbli li tinstab data maqubla bejn il-partijiet involuti, offra li din il-Laqqgħa tinżamm fil-Laqqgħa tar-Regjun Għawdex li jmiss li tinżamm f'Awwissu 2018;
- *Kwotazzjoni għall-Assigurazzjoni tal-lanterni u l-arbli tad-dwal tat-Toroq* – fejn is-Segretarju Eżekuttiv informa lill-membri preżenti li għadu qiegħed jistenna l-parir legali mingħand l-Avukat tar-Regjun sabiex ir-Regjun ikun f'pożizzjoni aktar komda li jiddeċiedi dwar din l-polza jew jekk tinħariġx offerta pubblika;
- *Proġett Kulturali Ambizzjuż* – fejn il-President Dr Samuel Azzopardi informa lill-membri preżenti li hu kellu jerga' jkellu lill-Artist is-Sur Austin Camilleri sabiex jara l-progress li sar dwar dan il-proġett u li wieħed jittama li fil-ġranet li ġejjin jerga' jawniċina lill-Artist sabiex jara xi żviluppi kien hemm;

74.2.3 Għalhekk, minħabba li ma kienx hemm aġġornamenti oħra, il-laqqgħa tkomplet skont l-aġenda.

### **74.3 Komunikazzjoni tal-President**

74.3.1 Il-President Dr Samuel Azzopardi aġġorna lill-membri preżenti bl-iżviluppi li kien hemm dwar id-diskussjonijiet li għaddejjin dwar ir-Riforma tal-Kunsilli Lokali u r-Regjuni.

#### **74.4 Partecipazzjoni fil-Manifestazzjoni Kulturali u Enogastronomika fil-Belt ta' Cervia - Reġjun Emilia-Romagna fl-Italja 2018.**

74.4.1 Il-President Dr Samuel Azzopardi għarraf lill-membri preżenti li r-Reġjun Għawdex reġa' għal darb'oħra rċieva l-istedina sabiex jipparteċipa fl-edizzjoni ta' din is-sena tal-*Festival Sapore di Sale* mingħand l-organizzaturi fejn kienu qegħdin iħabbru ukoll li d-dati li fihom ser jinżamm dan il-Festival li huma bejn il-16 ta' u il-19 ta' Settembru 2018.

74.4.2 Is-Segretarju Eżekuttiv, is-Sur George Refalo informa lill-membri preżenti li hu kien talab laqgħa mal-Kunsill Lokali Żebbuġ sabiex filwaqt li tiġi evalwata l-partecipazzjoni tas-sena l-oħra fejn fiha kienu attendew numru sabiħ ta' Kunsilliera mill-Kunsill Lokali taż-Żebbuġ sabiex jirrapreżentaw il-Lokalita' tagħhom, kienet ukoll l-ewwel darba fejn minbarra melħ tas-Salini tax-Xwejni kienu ntbagħtu ukoll prodotti tipiċi Għawdxin gentilment mogħtija mil-Konfederazzjoni Għawdxija tal-Agrikultura u s-Sajd minħabba li d-Dirigenti ma setgħux jakkumpanjawhom personalment, u għalhekk kien opportun li tiġi diskussa din il-partecipazzjoni sabiex ir-Reġjun Għawdex ikun f'pożizzjoni aktar komda li jevalwa aħjar dan il-proġett li bla dubbju hu wieħed prestiġjuż.

74.4.3 Hu għarrafhom ukoll li mill-eżitu tal-laqgħa rriżulta li l-Kunsill Lokali Żebbuġ ma huwiex f'pożizzjoni komda li jirrapreżenta l-Lokalita' tiegħu fl-edizzjoni ta' din is-sena u għalhekk ir-Reġjun Għawdex għandu jiddeċiedi jew mod ieħor jekk jipparteċipax din is-sena jew mod ieħor.

74.4.4 Wara diskussjoni interessanti fejn issemew numru ta' produttori oħra Għawdxin li għandhom jingħataw l-opportunità li jipparteċipaw fl-edizzjoni ta' din is-sena kemm-il darba jużaw melħ prodott mis-Salini tax-Xwejni, ġie deċiż li Ta' Mena Estate għandhom jiġu kkuntattjati l-ewwel sabiex jiġu offruti din l-opportunità, kif ukoll jiddeċiedu jekk jipparteċipawx jew mod ieħor, filwaqt li bħala rapreżentanti tar-Reġjun, il-membri qabblu li l-Kunsill Lokali Żebbuġ għandu jerġa' jintalab jikkunsidra d-deċiżjoni tiegħu minħabba li s-Salini jinsabu fil-konfini tal-istess Kunsill Lokali.

#### **74.5 Proposti għall-Baġit 2019**

74.5.1 Il-President Dr Samuel Azzopardi filwaqt li informa lill-membri preżenti li r-rispons għas-sottmissjoni tal-proposti bil-miktub għall-Baġit 2019 kien wieħed fqir, stieden lill-membri preżenti sabiex jressqu l-proposti tagħhom sabiex ir-Reġjun wara li jiddiskutihom jressaqhom lill-Ministru għall-Finanzi.

74.5.2 Wara li ġie rimarkat ukoll mill-membri preżenti li l-ebda proposta mibgħuta mir-Reġjun Għawdex is-sena l-oħra ma kienet twettqet, il-membri qabblu li għandhom jerġgħu jiġu kunsidrati u evalwati l-proposti mressqa is-sena l-oħra sabiex jekk għadhom relevanti jerġgħu jressqu għall-attenzjoni tal-Ministru tal-Finanzi.

74.5.3 Wara li nżammet diskussjoni interessanti, fejn ma naqasx li jerġa' jissemma l-istat hażin u saħansitra perikoluż tat-toroq arterjali li jwasslu minn jew għall-irħula ta' Għawdex jew saħansitra jaqsmu l-irħula u li jintużaw ta' kuljum biex wieħed jidhol jew joħroġ jew jgħaddi minn dawn l-irħula, u li jaqgħu taħt ir-responsabbiltà tal-Gvern Ċentrali, kif ukoll ż-żieda dejjem meħtieġa fl-allokazzjoni li l-Kunsilli Lokali jingħataw sabiex ikunu f'pożizzjoni mhux biss li jiggarrantixxu s-servizz li diġa qegħdin jagħtu imma ukoll sabiex ikompli iwettqu l-program ta' xogħolijiet li għandhom ippjanati filwaqt li jkomplu biż-żamma fi stat tajjeb tal-proġetti li diġa saru u li fondi għalihom ma jkunx hemm kemm-il darba l-Kunsilli ma jingħataw żieda f'kull baġit, numru ta' membri reġgħu insistew li l-allokazzjoni ta' fondi lill-Kunsilli għandha terġa' tibda tikkunsidra ukoll id-daqs tal-Lokalità ukoll bħalma kien jiġri fil-bidu tat-twaqqif tal-Kunsilli Lokali u mhux tinħadem biss fuq id-daqs tal-popolazzjoni kif qiegħed jiġri fil-preżent. Dan għaliex kif inhuma ċ-ċirkustanzi fil-preżent, il-Kunsilli Lokali ta' Għawdex qegħdin jiġu diskriminati ħafna minħabba li Għawdex hu terz ta' Malta fid-daqs imma wisq inqas fil-popolazzjoni u għalhekk qiegħed ikun hemm diskrepanza kbira fl-allokazzjoni mogħtija. B'rabta mal-proġett tat-toroq li kif tħabbar mill-Gvern Ċentrali it-toroq kollha ta' Malta u Għawdex ser jiġu asfaltati mill-ġdid, il-membri qabblu li r-Reġjun Għawdex għandu jerġa' jittlob li fil-Baġit 2019 jissemma' l-programm ta' xogħolijiet u toroq li hemm il-ħsieb li jsiru l-ewwel u kif ser isiru sabiex il-Kunsilli Lokali jkun f'pożizzjoni li jistgħu jipprevedu u jimmitigaw għall-inkonvenjenzi li ser jinholqu għar-residenti rispettivi kawża ta' dawn ix-xogħolijiet bil-quddiem.

74.5.4 B'referenza għall-proġetti marbuta mal-Pjan Ekonomiku, Soċjali u Kulturali għall-Komunità fuq Livell Reġjonali, numru ta' membri reġgħu ipproponew li l-Baġit 2019 għandu jindirizza bis-serjeta' l-problemi soċjali kbar li kienu u għadhom jeżistu ġewwa Għawdex u li ġew identifikati fir-rapport billi l-Gvern jintalab iħaddem professjonisti varji u aktar ħaddiema speċjalizzati fil-qasam soċjali bil-għan li dawn jgħinu lil kull minn jirrikorri għas-servizz tagħhom u li għax dawn ikunu nies kwalifikati u speċjalizzati jkunu f'pożizzjoni li verament jgħinu u jinkoraġġixxu lil kull minn ikun għaddej minn xi diffikultà jew oħra ġewwa Għawdex għax is-servizz ikun provdut kif suppost u mhux medjokru kif inhu fil-preżent.

74.5.5 Il-President Dr Samuel Azzopardi reġa' semma' li r-Regjun Għawdex, konxju min-nuqqas ta' opportunitajiet ta' xogħol li jeżistu ġewwa Għawdex għal Għawdxin u li qegħdin jikkawżaw problem soċjali oħra minħabba li ż-żgħażaġh Għawdxin qegħdin jitransferixxu ruħhom lejn Malta bil-konsegwenza li Għawdex qiegħed isofri *brain-drain* u l-popolazzjoni ta' Għawdex qegħda kull ma tmur tiġi aktar anzjana, għandu ukoll jittlob li fil-Baġit 2019 għandhom jithabbru għal Għawdex numru ta' miżuri li mhux biss iżidu x-xogħol għal Għawdxin ġewwa Għawdex, imma ukoll li għandu jsir investment kbir li bih jitjeb it-trasport bejn l-gżejjer tant li jiġu attirati saħansitra ħaddiema Maltin u barranin li jithajru jinvestu u jissetiljaw ġewwa Għawdex.

74.5.6 Fl-aħħar il-membri qablu ukoll li r-Regjun Għawdex għandu jerġa' jipproponi ukoll li r-Regjuni jibdeu jingħataw allokkazzjoni finanzjarja annwali bħal bqija tal-Kunsilli Lokali peress li fil-preżent qegħdin biss joperaw bir-rifużjoni tal-ispejjeż relatati biss mal-pagi mil-*Local Enforcement System Agency*(LESA) u li imporanti li l-ispejjeż amministrattivi jiġu ukoll rifiużi kif kien imwiegħed mid-Dipartiment għall-Gvern Lokali minħabba li dan in-nuqqas qiegħed jirrendi l-ħidma tal-istess Regjuni għal waħda karitatevoli.

74.5.7 B'rabta mal-proġett pilota li sar ġewwa Għawdex fejn inbiddu l-lanterni tad-dwal tat-toroq għal dawk LED bil-konsegwenza li r-Regjun Għawdex kellu iniedi studju appositament sabiex jidentifika l-problemi ta' irqajja ta' dlam ikkawżat minn dan il-proġett bil-bdil tal-bozoz, il-membri filwaqt li ddiploraw il-fatt li din it-talba giet eskluża fl-aħħar Baġit, reġgħu insistew u saħħqu li r-Regjun Għawdex, għandu jerġa' jinsisti u jittlob ukoll li jingħata urġentament allokkazzjoni finanzjarja ta' darba li tammonta għal €323,382.50c biex jitwaħħlu dawk il-lanterni godda neċessarji u li huma identifikati fir-rapport sabiex jiddawlu dawk il-partijiet mudlama riżultat ta' dan il-proġett pilota, filwaqt li terġa' tintbagħat korrispondenza lid-Direttur għall-Gvern Lokali fejn id-Dipartiment jintalab jinterċedi f'isem ir-Regjun Għawdex sabiex dawn il-fondi jingħataw kif imwiegħed biex dan il-proġett ikun verament jista' jissejjaħ li kien wiegħed tajjeb.

74.5.8 Ms Sonya Abela, Sindku tal-Munxar, infurmat lir-Regjun li l-proposti mressqa mill-Kunsill Lokali tagħha s-sena l-oħra għadhom jgħoddu u għalhekk talbet li sakemm ma hemmx xi oġġezzjoni partikulari, dawn għandhom jerġgħu jitressqu filwaqt li rrimarkat li dalwaqt jithabba Master Plan għax-Xlendi u li suppost għandhom jiġu nkluzi fih. Dawn jinkludu l-kostruzzjoni ta' *Cantilever* fi Triq San Xmun biex isservi bħala *belvedere* kif ukoll biex in-nies li jridu jitilgħu jew jinżlu bejn il-parti ta' fuq u t'isfel tax-Xlendi jgħaddu minn hemm bla periklu li jistgħu jittajru għax Triq San Xmun hija dejqa ħafna; *Wreck* għad-*divers* fil-Bajja tax-Xlendi li għalih il-Kunsill Lokali diġà ħejja studju bl-informazzjoni tal-post eżatt fejn għandu jitwettag dan il-proġett; It-tkabbir tal-bajja tax-Xlendi bir-ramel; u t-tkabbir tal-parkeġġ tax-Xlendi.

74.5.9 Wara li l-membri qabblu ukoll li għandhom jerġgħu jitressqu ukoll il-proposti b'konnessjoni mal-problema ta' parkeġġ fil-Belt Victoria u fil-Bajja ta' Marsalforn ukoll u fil-Port tal-Imġarr, il-membri inkarigaw lis-Segretarju Eżekuttiv sabiex jerġa' iressaq dawn il-proposti diskussi għall-attenzjoni tal-Ministru tal-Finanzi sabiex jiġu kkunsidrati u preferibilmment inkluzi fil-Baġit 2019.

74.5.10 Numru ta' membri esprimew ix-xewqa li jressqu xi proposti oħra għad-diskussjoni li għalkemm ma humiex marbuta direttament mal-Baġit, huma relatati u rilevanti u għaldaqstant jixraq li r-Regjun għandu jiddiskutihom u jressaqhom għall-attenzjoni tal-Awtoritajiet kompetenti għal kunsiderazzjoni tagħhom minħabba li kemm il-finanzjament tagħhom kif ukoll in-nuqqas tiegħu għandu riperkussjonijiet fuq il-finanzi tal-Kunsill Lokali. Għalhekk, il-President Dr Samuel Azzopardi stieden lill-membri preżenti sabiex iressqu dawn il-proposti għad-diskussjoni fi ħdan ir-Regjun.

74.5.11 Is-Sur Noel Formosa, filwaqt li reġa' esprima l-prokkupazzjoni tiegħu għall-fatt li ħafna kerrejja ta' appartamenti jew *farmhouses*, kif ukoll sidien ta' postijiet ta' villegġjatura ġewwa Għawdex, ma humiex josservaw il-ġranet ta' ġbir ta' skart fil-lokalitajiet fejn qegħdin bil-konsegwenza li fil-*weekends* qegħdin jithallew ħafna boroż ta' kull tip barra fit-triq, irrimarka ukoll li ġewwa Għawdex ma jeżistux postijiet matul il-*weekends* fejn wieħed jista' jarmi l-iskart li jkollu.

74.5.12 Wara diskussjoni pjuttost twila fejn issemma l-fatt li l-Wasteserv ma qegħda tipprovdi l-ebda soluzzjoni għal dawn it-tip ta' residenti ġewwa Għawdex bil-konsegwenza li l-Kunsilli Lokali qegħdin jiffaċċjaw dejjem l-istess problema ġaladarba r-residenti jew il-kerrejja qegħdin jiddeżistu li jiddisponu mill-iskart tagħhom stess jew dak iġġenerat fil-proprietajiet tagħhom kif suppost, il-membri qabblu li r-Regjun Għawdex għandu jitlob l-intervent tal-Ministeru għal Għawdex sabiex fuq livell ministerjali jinterċedi mal-Ministeru għall-Iżvilupp Sostenibbli, l-Ambjent u t-Tibdil fil-Klima u jirrakkomanda biex matul il-*weekends*, l-*Amenity Site* f'Tal-Kus, tibqa' miftuħa sabiex il-Wasteserv tibda toffri s-servizz ta' *open skips* monitorati u sorveljati fl-entratura tal-istess *Amenity Site*, kif ukoll sabiex jiġu identifikati numru ta' postijiet strateġiċi madwar Għawdex sabiex iservu ta' *depots* temporanji matul il-*weekends* fejn ġewwa trakkijiet jew *skips* mobbli apposta, ir-residenti jkunu jistgħu jiddisponu mill-iskart separat tagħhom qabel ma jmorru Malta jew isiefru u b'hekk jiġi evitat li dan l-iskart separat iġġenerat jithalla ġranet sħaħ barra.

74.5.13 Numru ta' membri issuġġerew ukoll li ġaladarba l-ġbir tal-iskart ma huwiex kompetenza tar-Regjun Għawdex, kif ukoll ir-Regjun Għawdex huwa prekluz mill-jiffinanzja inizzjattivi simili għax lanqas qiegħed jingħata allokkazzjoni finanzjarja biex jopera, kemm-il darba l-Wasteserv titlob li tiġi finanzjata sabiex toffri dan is-servizz kemm fl-entratura tal-*Amenity Site* kif ukoll tad-*depots* temporanji li ssemmw, għandu jintalab l-intervent tal-Ministeru għal Għawdex, li konxju li l-Kunsilli Lokali ma humiex f'sitwazzjoni finanzjarja komda li jipprovdu servizzi *extra* ta' ġbir ta' skart, diġà sponsorja gabra *extra* kuljum matul il-jiem tas-Sajf fiż-żoni turistiċi sabiex dawn jinżammu nodfa kemm jista' jkun.

74.5.14 Numru ta' membri ilmentaw ukoll dwar l-problema tal-iskart iġġenerat mill-istabbilimenti tal-ikel u ristoranti b'mod speċjali fix-Xlendi u Marsalforn li minkejja li l-Ministeru għal Għawdex sponsorja gabra *extra* kuljum, xorta għad hemm problemi kbar minħabba li l-iskart ta' dawn jinġabar minn kuntrattur privat tagħhom allavolja l-Kunsilli Lokali rispettivi offrewlhom li lesti li joffruhom huma dan is-servizz imma bi ħlas. Wara li saret diskussjoni interessanti dwar x'jista' jsir, is-Segretarju Eżekuttiv fakkar kif mil-laqqgħa li hu kellu mal-Ministru għall-Iżvilupp Sostenibbli, l-Ambjent u Tibdil fil-Klima f'Marzu 2017, kien ħareġ ċar li minħabba li l-Wasteserv hija responsabbli biss mill-iskart domestiku u mhux 'industrijali', kienu għaddejjin taħdidiet mal-*General Retailers & Traders Union*(GRTU) sabiex dawn l-istabbilimenti tal-ikel u r-ristoranti mhux biss jibdew jisseparaw l-iskart imma ukoll jinstabu soluzzjonijiet deġġiem dwar il-ġbir tal-iskart iġġenerat minnhom u li kolloxx jindika li dawn għadhom mhux konkluzi bil-konsegwenza li l-Kunsilli Lokali ma jistgħu qatt jilfqu kompromess dirett magħhom u dan b'detriment għad-dehra kerha u l-problemi kollha li dawn qed jikkawżaw f'kull Lokalità fejn joperaw.

74.5.15 B'raba ukoll mal-problema ta' numru ta' stabbilimenti tal-ikel flimkien ma' numru ta' sidien/kerrejja ta' *Farmhouses* u appartamenti tal-kiri li huma reġistrati jew liċenzjati bħala operaturi li ma humiex josservaw id-direttivi odjerni dwar il-ġbir ta' skart fil-lokalità fejn joperaw bil-konsegwenzi kollha li qed ikollhom jiffaċċjaw il-Kunsilli Lokali rispettivi sabiex iżommu l-lokalità nadifa u gradevoli mill-aħjar possibbli bil-għan li titgawda kemm mir-residenti kif ukoll mill-istess barranin li jżuru u jgħammru fl-istess postijiet in kwistjoni, numru ta' membri issuġġerew li l-Awtorità għat-Turiżmu għandha tibda' tadotta direttiva fejn kemm-il darba jiġu rapurtati numru ta' każijiet fejn jinstab li xi sid/kerrej partikulari ma huwiex jonora jew saħansitra qiegħed jikser dawn id-direttivi, il-liċenzja tiegħu kif maħruġa mingħand l-istess Awtorità', għandha tiġi revokata minnufih filwaqt li ma jithallix jopera.

74.5.16 Għalhekk, il-membri qabblu ukoll li r-Regjun Għawdex għandu jibgħat ittra lill-*Malta Tourism Authority* u jikkopja lill-*Gozo Tourism Association* fejn filwaqt li jerġa' għal darb'oħra jappellalhom sabiex jiġbdu l-attenzjoni tal-membri rispettivi tagħhom li legalment is-sidien/kerrej u mhux l-inkwilin temporanju huma responsabbli li jaderixxu mad-direttivi odjerni tal-ġbir ta' skart f'kull lokalità, jerġgħu jfakkruhom ukoll sabiex ma joħroġux l-iskart qabel siegħa mill-ġbir tiegħu, filwaqt li ma jhallux l-iskart iġġenerat fil-proprietajiet tagħhom in kwistjoni la ljieli u lanqas ġranet barra sabiex ma tingħatax dehra ta' telqa fil-lokalitajiet rispettivi. Fl-istess ittra, ir-Regjun Għawdex għandu jirrakkomanda ukoll lill-Awtorità' għat-Turiżmu sabiex tibda' tadotta direttiva fejn kemm-il darba jiġu rapurtati numru ta' każijiet fejn jinstab li xi sid/kerrej partikulari ma huwiex jonora jew saħansitra qiegħed jikser dawn id-direttivi, il-liċenzja tiegħu kif maħruġa mingħand l-istess Awtorità', għandha tiġi revokata minnufih filwaqt li ma jithallix jopera.

74.5.17 Is-Sur David Apap Agius esprima l-prokkupazzjonijiet tiegħu għall-fatt li f'ħafna lokalitajiet ġewwa Għawdex, qegħdin jinħarrġu ħafna permessi ġodda għall-konverżjoni ta' B&B's u djar oħra f' *farmhouses*, mingħajr ma' l-Awtorità tal-Ippjanar qegħda tiegħu in kunsidrerazzjoni dawk ir-riperkussjonijiet ambjentali b'ħalma huma l-problemi kbar ta' parkeġġ, kif ukoll il-ġenerazzjoni ta' aktar skart kemm fl-inħawi kif ukoll fil-lokalità, u dan b'differenza mill-proċeduri li normalment jiġu adottati mill-Awtorità tal-Ippjanar kull meta tkun qegħda tiġi evalwata applikazzjoni għal xi żvilupp ġdid għall-appartamenti ġodda, ħwienet jew kumpleksi kummerċjali u lukandi. Dan, bil-konsegwenza li fir-rigward tal-problemi ta' parkeġġ, qegħdin jinħassu ankè l-lokalitajiet li sallum qatt am kellhom problemi partikulari, kif ukoll fir-rigward tal-iskart qiegħed jinħoloq inkonvenjent żejjed kemm għar-residenti kif ukoll għall-inħawi u dan b'differenza mill-proċeduri li normalment l-istess Awtorità tadotta kull meta tkun qegħda tiġi evalwata applikazzjoni għal xi żvilupp ġdid.

74.5.18 Għaldaqstant, wara diskussjoni imqanqla, il-membri qabblu li r-Regjun Għawdex għandu jikteb lill-Awtorità tal-Ippjanar u jikkopja kemm lill-*Malta Tourism Authority* kif ukoll lill-*Gozo Tourism Association* fejn jirrakkomanda li l-istess miżuri u proċeduri li l-Awtorità tal-Ippjanar tadotta fir-rigward ta' parkeġġ kull meta jinħareġ permess għal żvilupp ġdid, għandhom jiġu introdotti ukoll fir-rigward ta' ħruġ ta' permessi ġodda kemm għall-konverżjoni ta' B&B's kif ukoll *farmhouses*, fejn kemm-il darba jinstab li ma jkunx qiegħed jiġi offrut parkeġġ privat adegwat lill-klijenti skont in-numru ta' sodod offruti, is-sidien/l-applikanti għandhom jiġu mitluba jikkunpensaw finanzjarjament għad-danni ambjentali li jkunu sejrjn jikkawżaw lill-Kunsilli Lokali rispettivi.

74.5.19 L-stess għandu jgħodd għall-iskart ġenerat mill-istess B&B's u *farmhouses*, minħabba li l-Kunsilli Lokali dejjem jišqu li ma dawn l-iżviluppi għandhom ikunu provduti b'kamra/spazzju biex iserrvu ta' *depot* għal iskart ġenerat u li tkun aċċessibli mit-triq sabiex ikun jista jingabar l-istess skart faċilment, mentri l-Awtorità tal-Ippjanar mhux biss qegħda tinjora dawn il-proposti imma qegħda ħafna drabi tonqos milli tapplikahom ukoll għall-blokkok sħaħ ta' appartamenti li jkunu ser joħolqu impatt ambjentali bla preċedent kemm fl-inħawi kif ukoll fil-Lokalità filwaqt li is-sidien/l-applikanti għandhom jiġu mitluba ukoll jikkunpensaw finanzjarjament għad-danni ambjentali li jkunu sejrjn jikkawżaw lill-Kunsilli Lokali rispettivi.

## 74.6 Korrispondenza

Tressqet Korrispondenza mingħand:

74.6.1 *E-mail* u Ċirkulari AKL 2018/069 mibgħuta mill-Assoċjazzjoni tal-Kunsilli Lokali(AKL) datata 21 ta' Ġunju 2018, fejn tavża li ser tinzamm waħda mill-attivitajiet li qegħdin jithejjew f'għeluq il-25 sena mit-twaqqif tal-Gvern Lokali u din ser tkun Barbecue fil-Lukanda Dolmen nhar il-Ġimgħa 10 Awwissu 2018 u li għalih huma mistiedna kemm is-Sindki, il-Viċi-Sindki, Kunsilliera u Segretarji Eżekuttivi - Ir-Regjun innota l-kontenut filwaqt li l-President fakkar li jekk ikun hemm attendenza tajba jiġi organizzat trasport għal dawk l-Għawdxin interessati li jattendu.

74.6.2 *E-mail* u Ċirkulari AKL 2018/072 mibgħuta mill-Assoċjazzjoni tal-Kunsilli Lokali(AKL) datata 21 ta' Ġunju 2018, fejn l-Assoċjazzjoni qegħda tgħaddi rapport dettaljat li hejjiet dwar l-effett negattiv tal-bżiežaq li jittajru filwaqt li thegġeg lill-Kunsilli Lokali sabiex ikunu l-istess Kunsilli li jagħtu eżempju lill-komunitajiet oħra fil-lokalità rispettiva tagħhom billi mhux biss jiffirmaw dikjarazzjoni simbolika kontra l-użu tal-bżiežaq imma ukoll jipprojbixxu l-użu tagħhom waqt attivitajiet mtella' mill-Kunsill jew fil-Lokalità tagħhom għall-ambjent aħjar - Ir-Regjun innota l-kontenut.

74.6.3 Stqarrija maħruġa mill-Assoċjazzjoni tal-Kunsilli Lokali(AKL) datata 13 ta' Ġunju 2018, fejn filwaqt li tiddikkjara li qegħda b'sodisfazzjon tilqa' id-deċiżjoni tal-Awtorità tal-Ippjanar illi jibda jkun hemm tqassim aħjar tal-imwejjed u sigġijiet mis-sidien tar-restoranti fuq art pubblika, tagħmel aċċenn għar-rapport li l-istess Assoċjazzjoni kienet preżentat b'numru ta' proposti, kif ukoll tappella sabiex filwaqt li jissoktaw il-konsultazzjonijiet bejn l-Assoċjazzjoni u l-Awtorità tal-Ippjanar tappella lil din tal-aħħar sabiex tiegħu passi simili fil-Lokalitajiet u rħula oħra madwar Malta u Għawdex - Ir-Regjun innota l-kontenut filwaqt li esprima sodisfazzjoni li fl-aħħar kollox jindika li ser jittieħdu azzjonijiet minħabba li fit-toroq teżisti anarkija.

74.6.4 *IPS Circular No. 05/2018* maħruġa mill-*Institute for the Public Service* fi ħdan l-Uffiċċju tal-Prim Ministru u datata 2 ta' Lulju 2018 biex tinforma li qegħdin jingħataw *sponsorships* sabiex wiegħed jkun jista' jattendi għall-attivitajiet internazzjonali marbuta biss ma' oqsma partikulari li huma elenkati fl-istess ċirkulari - Ir-Regjun innota l-kontenut.

74.6.5 Stqarrija maħruġa mill-Assoċjazzjoni tal-Kunsilli Lokali(AKL) datata 7 ta' Lulju 2018, fejn filwaqt li issemmi d-diffikultajiet li qegħdin isaqqfu wiċċhom magħhom il-Kunsilli Lokali fejn jidhol infurzar b'rabta mas-siti ta' kostruzzjoni, tinnota b'sodissfazzjon li kemm l-Assoċjazzjoni tal-Iżviluppaturi kif ukoll l-Awtorità tal-Ippjanar b'mod informali diġà aċċettaw li jkunu parti minn Kumitat inter-Ministerjali li ser jitwaqqaf apposta sabiex jibdew jiddiskutu kif jistgħu jilqgħu għal dawn l-isfidi ta' infurzar li qegħdin kull ma jmur jiżdiedu - Ir-Regjun innota l-kontenut

## **74.7 Approvazzjoni tal-Pagamenti**

74.7.1 Il-President Dr Samuel Azzopardi talab lis-Segretarju Eżekuttiv sabiex jagħti spjega tal-pagamenti li kienu qegħdin jiġi preżentati għall-approvazzjoni jew mod ieħor tar-Regjun Għawdex.

74.7.2 Wara l-ispljega sodisfaċenti li ngħatat mis-Segretarju Eżekuttiv fejn ġie imfisser kull flas rispettiv, ir-Regjun Għawdex approva l-iskeda tal-pagamenti nru 60 li tammonta għal €33,300.40ċ kif annessa mal-minuti.

## **74.8 Materji Oħra**

74.8.1 Il-President Dr Samuel Azzopardi għarraf lill-membri preżenti li, wara li fil-Laqqgħa preċedenti kien isemma ukoll li kienu diġà għaddejnin diskussjonijiet sabiex ir-Regjun isellef somma inizzjali ta' flus lill-Gozo *Regional Development Foundation*(GRDF) imwaqqfa fi fhdanu sabiex permezz tal-Gozo *Development Agency*(GDA) tamministra f'isem ir-Regjun Għawdex il-Proġetti ko-finanzjati mill-Unjoni Ewropea kemm preżenti kif ukoll dawk futuri, kienu saru diskussjonijiet kemm mal-Membru Fundatur l-ieħor tal-Fundazzjoni, il-*Malta Intelligent Energy Management Agency*(MIEMA) flimkien mal-*Accountant* tar-Regjun is-Sur Daniel Galea sabiex jiġi stabbilit ammont li jista' jiġi misluf in kunsiderazzjoni tal-predikament finanzjarju li għandu r-Regjun, kif ukoll tal-fatt li r-Regjun qiegħed jopera mingħajr allokazzjoni finanzjarja, u li kif sar aċċenn għaliha fl-approvazzjoni tal-Pagamenti, din is-somma tlaħħaq għal €10,000.

Wara diskussjoni interessanti fejn ġie spjegat mis-Segretarju Eżekuttiv kif din is-somma sejra tiġi mislufa u eventwalment trid tiġi ukoll rifiuza meta l-Aġenzija tircievi rifiużjoni tal-flasijiet u l-ispejjeż amministrattivi li tkun qegħda tagħmel b'rabta mal-proġetti, il-President Dr Samuel Azzopardi għarraf lill-membri preżenti li l-MIEMA kienet aċċettat li toffri is-somma ta' €48,000 bl-istess kundizzjonijiet tar-Regjun u li din is-somma ngħatat lir-Regjun Għawdex diġà, kemm minħabba li għadu ma nfetaħx kont Bankarju tal-Aġenzija, kif ukoll għax ir-Regjun ġie mitlub iħallas l-aħħar pagamenti kollha li saru b'rabta mal-proġetti qabel ma jinbidel il-*partner* tal-proġetti minn Regjun Għawdex għal GDA, u minħabba l-fatt li r-Regjun qiegħed jopera mingħajr allokazzjoni finanzjarja, dawn il-flus ġew utilizzati diġà sabiex jinħarrġu l-flasijiet approvati fi Skeda tal-Pagamenti Nru 48 u li allura s-somma ser tiġi eventwalment rifiuza wara li ssir l-aħħar rikjesta għall-pagamenti u meta r-Regjun jircievi r-rifużjoni tagħhom u b'hekk ma jkollux aktar x'jaqsam mal-proġetti direttament.

74.8.2 B'referenza għas-sessjoni ta' informazzjoni dwar il-Programm ta' Fondi tal-Unjoni Ewropea, *Europe for Citizens Programme 2014-2020* li nżammet nhar l-Erbgħa, 20 ta' Ġunju 2018, is-Segretarju Eżekuttiv informa lill-membri preżenti li, wara li kienu inbdew id-diskussjonijiet mal-*MEUSAC* sabiex ir-Regjun japplika taħt dan il-Programm u jinħoloq *Network of Towns* bil-għan li r-Regjun Għawdex jorganizza Konferenza Annwali li fiha jiġu mistiedna jipparteċipaw il-Bliet kollha Ewropej li huma gemellati diġà ma' Lokalitajiet Għawdxin bil-għan li dawn il-gemellaġġi mhux biss ma jinqatgħux imma pjuttost jibqgħu jissahħu, jikbru u jingħaqdu aktar bejniethom grazzi għar-Regjun Għawdex li jkun qiegħed ilaqqagħhom flimkien ta' kull sena, sabiex dan ir-Regjun ikun jista' jibda jaħdem fuq l-applikazzjoni, irid ikun hemm tal-inqas erba'(4) pajjizi parteċipanti fil-proġett sabiex ikun elegibbli u jikkwalifika u li għaldaqstant teżisti problema minħabba li l-Kunsilli Lokali Għawdxin huma gemellati biss ma' żewġ Pajjizi Ewropej li huma fil-maġġor parti tagħhom mal-Italja u l-Kunsill Lokali Ix-Xagħra ma' post fi Franza.

Wara diskussjoni interessanti fejn is-Sur Noel Formosa għarraf lill-membri preżenti dwar id-diskussjonijiet li għadhom għaddejnin ma' bliet fil-Kroazja, ġie deċiż li dawn jiġu mistiedna ukoll jipparteċipaw u għalhekk ir-Regjun jista' jissokta bil-ħidma tiegħu fuq dan il-proġett ġaladarba jeżistu erba' pajjizi imsieħba, dejjem jekk ma jkunx hemm xi oġġezzjoni partikulari minn wieħed mill-Bliet gemellati li minħabba f'hekk jiġi eskluż awtomatikament il-pajjiż parteċipant.

74.8.3 Is-Segretarju Eżekuttiv informa lill-membri prezenti li wara li l-Ministru kien reġa' approva l-estensjoni tal-Ħatra tas-Sinjura Miriam Attard bħala Deputat Segretarju Eżekuttiv tar-Reġjun Għawdex b'effett mill-4 ta' April 2018, ir-Reġjun kien ġie mistieden mid-Dipartiment għall-Gvern Lokali sabiex kemm-il darba ma' kienx hemm tibdil fil-persuna nominata, l-istess persuna kienet ser tibqa' meqjusa bħala il-persuna miżmuma mir-Reġjun Għawdex biex isservi bħala Deputat Segretarju Eżekuttiv u għaldaqstant id-Dipartiment kien ser imexxi din ir-rakkomandazzjoni lil-Ministru konċernat.

Wara li s-Segretarju Eżekuttiv informa lill-membri prezenti li hu kien diġa' ikkomunika b'dan lis-Sinjura Attard li kienet aċċettat mill-ġdid il-Ħatra, il-membri qabblu li għalhekk in-nomina tas-Sinjura Attard bħala Deputat Segretarju Eżekuttiv tar-Reġjun Għawdex għandha tinzamm.

74.8.4 Il-President Dr Samuel Azzopardi stieden lis-Segretarju Eżekuttiv, is-Sur George Refalo sabiex jaġġorna lir-Reġjun Għawdex dwar il-Kawża tal-Arbitraġġ pendenti li għandu r-Reġjun Għawdex u li wara li din kienet ġiet miftuħa fis-sena 2017 mill-Kumpanija *Toad Management Services Ltd.* wara li f'Awwissu 2015, minħabba l-ħolqien tal-Aġenzija LESA, id-Dipartiment għall-Gvern Lokali kien ordna t-terminazzjoni tal-kuntratt li l-istess Reġjun Għawdex kellu mal-istess Kumpanija, issa kienet waslet għas-sentenza.

#### **74.9 Tmiem tal-laqqgħa u data tas-seduta li jmiss.**

74.9.1 Il-laqqgħa ntemmet fit-8.40p.m. u ġiet aġġornata għal nhar it-Tlieta, 21 ta' Awwissu, 2018 fis-7.15 ta' filgħaxija.

IFFIRMATA

---

Dr. Samuel Azzopardi  
President

IFFIRMATA

---

George Refalo  
Segretarju Eżekuttiv